


ఓం



శ్రీమద్-ఆద్య-శంకర-భగవత్పాద-పరంపరాగత-
 మూలామ్నాయ-సర్వజ్ఞ-పీఠమ్
 శ్రీ-కాంచీ-కామకోటి-పీఠమ్
 జగద్గురు-శ్రీ-శంకరాచార్య-స్వామి-శ్రీమఠ-సంస్థానమ్

శ్రీ-శంకర-భగవత్పాద-ప్రశస్తి-సంగ్రహః దేవ-వందనమ్

సదా బాల-రూపాఽపి విఘ్నాద్రి-హంత్రీ మహా-దంతి-వక్త్రాఽపి పంచాస్య-మాన్యా|
 విధీంద్రాది-మృగ్యా గణేశాభిధా మే విధత్తాం శ్రియం కాఽపి కల్యాణ-మూర్తిః||౧||
 —గణేశస్తుతిః - సుబ్రహ్మణ్యభుజంగం శంకరభగవత్పాదకృతమ్ - 1

పుస్తక-జప-వట-హస్తే వరదాభయ-చిహ్న-చారు-బాహు-లతే|
 కర్పూరామల-దేహే వాగీశ్వరి శోధయాశు మమ చేతః||౨||

—ప్రపంచసారః శంకరభగవత్పాదకృతః 8/70

గురుపరంపరావందనమ్

నారాయణః పద్మ-భవో వసిష్ఠః శక్తిశ్చ తత్-పుత్ర-పరాశరశ్చ|
 వ్యాసః శుకో గౌడ-పదో యతీంద్రో గోవింద-యోగీతి గురు-క్రమోఽయమ్||౧||

ఆద్యః శ్రీ-శంకరాచార్యో భగవత్పాద-సంజ్ఞకః|
 అవతీర్ణః శంభురితి ప్రథితః కాలటీ-పదే||౨||

సురేశ్వరః పద్మపదో హస్తామలక-తోటకౌ|
సర్వజ్ఞశ్చేతి తచ్చిష్యాః ప్రథితా గురు-సన్నిభాః||౩||

శంకరః కామకోట్యాఖ్యం పీఠం కాంచ్యాం వ్యరాజయత్|
ప్రత్యస్థాపయదద్వైతం పీఠే సర్వజ్ఞకే స్థితః||౪||

ఆత్మానమను సర్వజ్ఞం సురేశ్వర-మతే స్థితమ్|
గోప్తారం కామకోట్యాఖ్య-పీఠస్య వ్యదధాద్ గురుః||౫||

తదాద్యేంద్ర-సరస్వత్యాఖ్యాఽవిచ్ఛిన్నా పరంపరా|
పాతి నో గురు-వర్యాణాం శారదా-మఠ-సుస్థితా||౬||

శ్రీ-శంకరార్యమపరం శ్రీ-శివా-శివ-రూపిణమ్|
పూజ్య-శ్రీ-కామకోట్యాఖ్య-పీఠ-గం తం దయా-నిధిమ్||౭||

అపార-కరుణా-సింధుం జ్ఞాన-దం శాంత-రూపిణమ్|
శ్రీ-చంద్రశేఖర-గురుం ప్రణమామి ముదాఽన్వహమ్||౮||

దేవే దేహే చ దేశే చ భక్త్యారోగ్య-సుఖ-ప్రదమ్|
బుధ-పామర-సేవ్యం తం శ్రీ-జయేంద్రం నమామ్యహమ్||౯||

నమామః శంకరాన్వాఖ్య-విజయేంద్ర-సరస్వతీమ్|
శ్రీ-గురుం శిష్ట-మార్గానునేతారం సన్మతి-ప్రదమ్||౧౦||

గురు-పాదుకా-పంచకమ్

—గోవింద-భగవత్-పూజ్యపాద-సన్నిధౌ శంకర-భగవత్పాద-కృతమ్

జగజ్జని-స్థమ-లయాలయాభ్యామ్ అగణ్య-పుణ్యోదయ-భావితాభ్యామ్|
త్రయీ-శిరోజాత-నివేదితాభ్యాం నమో నమః శ్రీ-గురు-పాదుకాభ్యామ్||౧||

విపత్-తమః-స్తోమ-వికర్తనాభ్యాం విశిష్ట-సంపత్తి-వివర్ధనాభ్యామ్|
నమజ్జనాశేష-విశేష-దాభ్యాం నమో నమః శ్రీ-గురు-పాదుకాభ్యామ్||౨||

సమస్త-దుస్తర్క-కలంక-పంకాపనోదన-ప్రౌఢ-జలాశయాభ్యామ్ |
నిరాశ్రయాభ్యాం నిఖిలాశ్రయాభ్యాం నమో నమః శ్రీ-గురు-పాదుకాభ్యామ్||౩||

తాప-త్రయాదిత్య-కర్దార్దితానాం ఛాయా-మయీభ్యామతి-శీతలాభ్యామ్|
ఆపన్న-సంరక్షణ-దీక్షితాభ్యాం నమో నమః శ్రీ-గురు-పాదుకాభ్యామ్||౪||

యతో గిరోఽప్రాప్య ధియా సమస్తా హియా నివృత్తాః సమమేవ నిత్యాః|
తాభ్యామజేశాచ్యుత-భావితాభ్యాం నమో నమః శ్రీ-గురు-పాదుకాభ్యామ్||౧||

యే పాదుకా-పంచకమాదరేణ పఠంతి నిత్యం ప్రయతాః ప్రభాతే|
తేషాం గృహే నిత్య-నివాస-శీలా శ్రీ-దేశికేంద్రస్య కటాక్ష-లక్ష్మీః||౨||

భగవత్పాదకృతం గురు-వందనమ్

ప్రజ్ఞా-వైశాఖ-వేధ-క్షుభిత-జల-నిధేర్వేద-నామ్నోఽంతర-స్థం
భూతాన్యాలోక్య మగ్నాన్యవిరత-జనన-గ్రాహ-ఘోరే సముద్రే|
కారుణ్యాదుద్ధధారామృతమిదమమరైర్దుర్లభం భూత-హేతోః
యస్తం పూజ్యాభిపూజ్యం పరమ-గురుమముం పాద-పాతైర్నతోఽస్మి||౩||

యత్-ప్రజ్ఞాలోక-భాసా ప్రతిహతిమగమత్ స్వాంత-మోహంధకారో
మజ్జోన్మజ్జం చ ఘోరే హ్యసకృదుపజనోదన్వతి త్రాసనే మే|
యత్-పాదావాశ్రితానాం శ్రుతి-శమ-వినయ-ప్రాప్తిరగ్ర్యా హ్యమోఘా
తత్-పాదౌ పావనీయౌ భవ-భయ-వినుదౌ సర్వ-భావైర్నమస్యే||౪||

—మాండుక్య-కారికా-భాష్యమ్

యైరిమే గురుభిః పూర్వం పద-వాక్య-ప్రమాణతః|
వ్యాఖ్యాతాః సర్వ-వేదాంతాః తాన్ నిత్యం ప్రణతోఽస్మ్యహమ్||౫||

—తైత్తిరీయోపనిషద్భాష్యమ్

విమధ్య వేదోదధితః సముద్భృతం సురైర్మహాభేస్తు మహాత్మభిర్యథా|
తథాఽమృతం జ్ఞానమిదం హి యైః పురా నమో గురుభ్యః పరమీక్షితం చ యైః||౬||

—ఉపదేశసాహస్ర్యామ్

సర్వ-వేదాంత-సిద్ధాంత-గోచరం తమగోచరమ్|
గోవిందం పరమానందం సద్గురుం ప్రణతోఽస్మ్యహమ్||౭||

అఖండానంద-సంబోధో వందనాద్ యస్య జాయతే|
గోవిందం తమహం వందే చిదానంద-తనుం గురుమ్||౮||

నమో నమస్తే గురవే మహాత్మనే
విముక్త-సంగాయ సదుత్తమాయ|
నిత్యాద్వయానంద-రస-స్వరూపిణే
భూమ్నో సదాఽపార-దయాంబు-ధామ్నో||౯||

స్వారాజ్య-సామ్రాజ్య-విభూతిరేషా
భవత్-కృపా-శ్రీ-మహిమ-ప్రసాదాత్|
ప్రాప్తా మయా శ్రీ-గురవే మహాత్మనే
నమో నమస్తేఽస్తు పునర్నమోఽస్తు||౮||

స్వామిన్ నమస్తే నత-లోక-బంధో
కారుణ్య-సింధో పతితం భవాబ్ధౌ|
మామద్ధరాత్మీయ-కటాక్ష-దృష్ట్వా
ఋజ్వాఽతికారుణ్య-సుధాభివృష్ట్వా||౯||

—వివేకచూడామణి:

వందే గురూణాం చరణారవిందే
సందర్శిత-స్వాత్మ-సుఖావబోధే |
జనస్య యే జాంగలికాయమానే
సంసార-హాలాహల-మోహ-శాంత్యై||౧౦||

—యోగతారావలి: 1

శ్రీ-గురు-చరణ-ద్వంద్వం వందేఽహం మథిత-దుస్సహ-ద్వంద్వమ్|
భ్రాంతి-గ్రహోపశాంతిం పాంసు-మయం యస్య భసితమాతనుతే||౧౧||

—స్వాత్మనిరూపణమ్ 1/1

వేదాంతాచార్యవందనా

ఆదౌ శివస్తతో విష్ణుః తతో బ్రహ్మ తతః పరమ్|
వసిష్ఠశ్చ తతః శక్తిః తతః షష్ఠః పరాశరః||౧||

తతో వ్యాసః శుకః పశ్చాద్ గౌడపాదాభిధస్తతః|
గోవిందార్య-గురుస్తస్మాచ్ఛంకరాచార్య-సంజ్ఞకః||౨||

పద్మపాదః సురేశశ్చ హస్తామలక-తోటకౌ|
వేదాంత-శిక్షా-గురవ ఆచార్యాః పాంతు మాం సదా||౩||

—హుల్స్స-కోశతః

సదాశివ-సమారంభాం శంకరాచార్య-మధ్యమామ్|
అస్మదాచార్య-పర్యంతాం వందే గురు-పరంపరామ్||౪||

నారాయణం పద్మ-భువం వసిష్ఠం
శక్తించ తత్-పుత్ర-పరాశరం చ|
వ్యాసం శుకం గౌడ-పదం మహాంతం
గోవింద-యోగీంద్రమథాస్య శిష్యమ్||౫||

శ్రీ-శంకరాచార్యమథాస్య పద్మ-
పాదం చ హస్తామలకం చ శిష్యమ్|
తం తోటకం వార్తిక-కారమన్యాన్
అస్మద్-గురూన్ సంతతమానతోఽస్మి||౬||

—సాంప్రదాయకశ్లోకాః

మార్కండేయ-సంహితాయాం భగవత్పాద-ప్రశంసా

శ్రీ-శంకర-గురు-చరణ-స్మరణమ్ అభీష్టార్థ-కరణమఖిలానామ్|
సంభవతు సర్వదా మమ సమ-రస-సుఖ-భాగ్య-దాన-నిపుణతరమ్||౧||

శ్రీ-శంకరాచార్య-పదారవింద-సేవా హి సర్వేష్ఠిత-కల్ప-వల్లీ|
లభ్యేత జన్మాంతర-పుణ్య-యోగాత్ సుజన్మభిః శుద్ధ-మనోభిషంగైః||౨||

శంకర-గురు-చరణాంబుజమ్ అఖిల-జగన్మంగలం మనస్యనిశమ్|
కలయామి కలి-మలాపహమ్ అమిత-సుఖాధాయకం బుధేంద్రాణామ్||౩||

లోకానుగ్రహ-తత్పరః పర-శివః సంప్రార్థితో బ్రహ్మణా
చార్వాకాది-మత-ప్రభేద-నిపుణాం బుద్ధిం సదా ధారయన్|
కాలట్యాఖ్య-పురోత్తమే శివ-గురుర్విద్యాధినాథశ్చ యః
తత్-పత్న్యాం శివ-తారకే సముదితః శ్రీ-శంకరాఖ్యాం వహన్||౪||

మహాత్రిపురసుందరీ-రమణ-చంద్రమౌలీశ్వర-
ప్రసాద-పరిలబ్ధ-వాఙ్మయ-విభూషితాశాంతరమ్ |
నిరంతరముపాస్మహే నిరుపమాత్మ-విద్యా-నదీ-
నదీ-నద-పతి-ప్రభం మనసి శంకరార్యం గురుమ్||౫||

తోటకాష్టకమ్

విదితాఖిల-శాస్త్ర-సుధా-జలధే మహితోపనిషత్-కథితార్థ-నిధే|
హృదయే కలయే విమలం చరణం భవ శంకర దేశిక మే శరణమ్||౧||

కరుణా-వరుణాలయ పాలయ మాం భవ-సాగర-దుఃఖ-విదూన-హృదమ్|
రచయాఖిల-దర్శన-తత్త్వ-విదం భవ శంకర దేశిక మే శరణమ్||౨||

భవతా జనతా సుహితా భవితా నిజ-బోధ-విచారణ-చారు-మతే|
కలయేశ్వర-జీవ-వివేక-విదం భవ శంకర దేశిక మే శరణమ్||౩||

భవ ఏవ భవానితి మే నితరాం సమజాయత చేతసి కౌతుకితా|
మమ వారయ మోహ-మహా-జలధిం భవ శంకర దేశిక మే శరణమ్||౪||

సుకృతేఽధిక్యతే బహుధా భవతో భవితా సమ-దర్శన-లాలసతా|
అతిదీనమిమం పరిపాలయ మాం భవ శంకర దేశిక మే శరణమ్||౫||

జగతీమవితుం కలితాకృతయో విచరంతి మహామహాసశ్చలతః|
అహిమాంశురివాత్ర విభాసి పురో★ భవ శంకర దేశిక మే శరణమ్||౬||

గురు-పుంగవ పుంగవ-కేతన తే సమతామయతాం న హి కోఽపి సుధీః|
శరణాగత-వత్సల తత్త్వ-నిధే భవ శంకర దేశిక మే శరణమ్||౭||

విదితా న మయా విశదైక-కలా న చ కించన కాంచనమస్తి గురో|
ద్రుతమేవ విధేహి కృపాం సహ-జాం భవ శంకర దేశిక మే శరణమ్||౮||

[★ గురో ఇతి పారాంతరమ్]

భగవత్పాద-శిష్యైః కృతాః గురు-స్తుతయః

యేషాం ధీ-సూర్య-దీప్త్యా ప్రతిహతిమగమన్నాశమేకాంతతో మే
 ధ్వాంతం స్వాంతస్య హేతుర్జనన-మరణ-సంతాన-దోలాధిరూఢేః|
 యేషాం పాదౌ ప్రపన్నాః శ్రుతి-శమ-వినయైర్భూషితాః శిష్య-సంఘాః
 సద్యో ముక్తౌ స్థితాస్తాన్ యతి-వర-మహితాన్ యావదాయుర్నమామి||౧||

—శ్రుతిసారసముద్ధరణం తోటకాచార్యకృతమ్ 188

వేదాంతోదర-వర్తి భాస్వదమలం ధ్వాంత-చ్ఛిదస్మద్-ధియః
 దివ్యం జ్ఞానమతీంద్రియేఽపి విషయే వ్యాహన్యతే న క్వచిత్|
 యో నో న్యాయ-శలాకయైవ నిఖిలం సంసార-బీజం తమః
 ప్రోత్సార్యావిరక్కార్షీద్ గురు-గురుః పూజ్యాయ తస్మై నమః||౨||

—నైష్కర్మసిద్ధిః - శ్రీసురేశ్వరాచార్యకృతా 4.76-77

ఆ శైలాదుదయాత్ తథాఽస్త-గిరితో భాస్వద్-యశోరాశిభిః
 వ్యాప్తం విశ్వమనంధకారమభవద్ యస్య స్మ శిష్యేరిదమ్|
 ఆరాద్ జ్ఞాన-గభస్తిభిః ప్రతిహతశ్చంద్రాయతే భాస్కరః
 తస్మై శంకర-భానవే తను-మనోవాగ్భిర్నమః స్యాత్ సదా||౩||

యత్-ప్రజ్ఞోదధి-యుక్తి-శబ్దన-ఖజ-శ్రద్ధైక-సన్నేత్రక-
 స్తైర్య-స్తంభ-ముముక్షు-దుఃఖిత-కృపా-యత్తోత్థ-బోధామృతమ్|
 పీత్వా జన్మ-మృతి-ప్రవాహ-విధురా మోక్షం యయుర్మోక్షిణః
 తం వందేఽత్రి-కుల-ప్రసూతమమలం వేధోభిధం మద్-గురుమ్||౪||

—బృహదారణ్యకభాష్యవార్తకమ్ - సురేశ్వరాచార్యకృతమ్

నమామ్యభోగి-పరివార-సంపదం నిరస్త-భూతిమనుమార్థ-విగ్రహమ్|
 అనుగ్రమున్బుదిత-కాల-లాంఛనం వినా-వినాయకమపూర్వ-శంకరమ్||౫||

యద్-వక్త్ర-మానస-సరః-ప్రతిలబ్ధ-జన్మ-
 భాష్యారవింద-మకరంద-రసం పిబంతి|
 ప్రత్యాశమున్ముఖ-వినీత-వినేయ-భృంగాః
 తాన్ భాష్య-విత్తక-గురూన్ ప్రణమామి మూర్ధ్నా||౬||

—పంచపాదికా పద్మపాదాచార్యకృతా

వక్తారమాసాద్య యమేవ నిత్యా సరస్వతీ స్వార్థ-సమన్వితాఽఽసీత్|
 నిరస్త-దుస్తర్క-కలంక-పంకా నమామి తం శంకరమర్చితాంఘ్రిమ్||౭||
 —సంక్షేపశారీరకం శ్రీసర్వజ్ఞాత్మేంద్రసరస్వతీశ్రీచరణైః కృతమ్

సదాశివబ్రహ్మాండ్రవిరచితాయాం జగద్గురురత్నమాలాయాం భగవత్పాద-చరితమ్

యదబోధ-వశాదహం మమేదం తదిహేత్యాదిరుదేతి భూరి-భేదః|
 తదఖండమనంతమద్వితీయం పరమానంద-మయం పదం శ్రయేయమ్||౮||

కలినా బలినాఽఖిలే ఖిలేఽపి స్థలితే శ్రౌత-పథేఽపథే ప్రవృద్ధే|
 జప-హోమ-తపస్సు నామ-శేషేష్యపి యాతేషు సుభాషితేషు శోషమ్||౯||

జగదీక్షణ-విహ్వలామృతాంధో-నిగద-వ్యక్త-కృపా-రసానుబంధమ్ |
 ప్రణిదిశ్య గుహం పురైవ గంతుం ప్రణిబంధుం చ మఖాన్ ద్విషశ్చ యంతుమ్||౧౦||

అవతార్య సురాన్ పరాంశ్చ పూర్వం విధి-విష్ణ్వేంద్ర-ముఖాన్ వినోద-పూర్వమ్|
 స్వయమప్యవతీర్య సుత్యురార్యా-కమితుః శ్రీ-శివ-శర్మణో విచార్య||౧౧||

ఉదభూత్ సదనే నిటాల-దృగ్ యో మద-భాజాం సుధియాం ప్రమాథ-యోగ్యే|
 శిశురర్పయతాన్ముముక్షు-భాగ్యం స శుభం శంకర-దేశికః సుభోగ్యమ్||౧౨||

ప్రతి-చంద్ర-భవం నివృత్తి-ధర్మా శ్రిత-గోవింద-మునేరవాప్త-ధర్మా|
 జయతాత్ కృత-సూత్ర-భాష్య-కర్మా స్వయమంతే-వసతాం వితీర్ణ-శర్మా||౧౩||

కుహనాంత్యజ-విశ్వనాథ-సృష్టో ద్రుహిణ-వ్యాస-వరోదితానుశిష్టః|
 మమతాం మమ తావదేష భింద్యాన్నమతశ్చోపరతిం దదాత్స్వనింద్యామ్||౧౪||

ప్రవిశన్ బదరీమవాప్య సద్యః పరమాచార్య-పదార్చనం క్రమాద్ యః|
 ధవలాచలమాప్య యోఽప్యమాద్యచ్ఛివ-లావణ్యముదీక్ష్య తం ప్రపద్యే||౧౫||

ప్రతిపాదిత-లింగ-పంచకేఽముం ప్రణివర్త్యాశు తిరోహితే గిరీశే|
 వినివృత్య స దిగ్-జయ-ప్రవృత్తో వివిధైః శిష్య-వరైర్విభాతు చిత్తే||౧౬||

అథ కాన్యకుమార-సంధి-సేతు-స్థలినీ-వైంకట-కాలహస్తి-యాతుః|
 యమి-నేతురముష్య కాంచి-యాత్రా శమిదానీం శమ-దం క్రియాద్ విచిత్రా||౧౭||

శ్రిత-నిర్మల-రాజసేన-చోల-క్షితి-పాలోద్భృత-విప్ర-దేవ-శాలః |
వరదస్య తథాఽఽప్ర-నాయకస్యాప్యరు-వేశ్మ-ద్వయ-కృజ్జయాయ మే స్యాత్||౧౧||

ప్రకృతిం చ గుహాశ్రయాం మహోగ్రాం స్వ-కృతే చక్ర-వరే ప్రవేశ్య యోఽగ్రే|
అకృతాశ్రిత-సౌమ్య-మూర్తిమార్యాం సుకృతం నః స చినోతు శంకరార్యః||౧౨||

ఉపయాత్సు బుధేషు సర్వ-దిగ్భ్యః ప్రదిశన్నాశు పరాభవం య ఏభ్యః|
విద్యతాఖిల-విత్-పదశ్చ కాంచ్యామధ్యతార్తిః స దిశేచ్ఛియం చ కాంచిత్||౧౩||

సమతిష్ఠిపదా-హిమాద్రి-సేవ్యం క్రమశో ధర్మ-విచారణాయ దివ్యమ్|
అధి-కాంచి చ శారదా-మరం యోఽభ్యధికం నః సుఖమాతనోతు సోఽయమ్||౧౪||

పరమంతిక-సత్-సురేశ్వరాద్యైః పరమాద్వైత-మతం స్ఫుటం ప్రవేద్య|
పరి-కాంచిపురం పరే విలీనః పరమాయాస్తు శివాయ సద్గురుర్నః||౧౫||

కామకోటి-పరంపరాగతైః ఆచార్యైః కృతాః స్తుతయః

నమస్తస్మై భగవతే శంకరాచార్య-రూపిణే|
యేన వేదాంత-విద్యేయముద్భృతా వేద-సాగరాత్||౧||

—విద్యారణ్యమునివిరచితాయామ్ అపరోక్షానుభూతిదీపికాయామ్

స్తువన్మోహ-తమః-స్తోమ-భాను-భావముపేయుషః|
స్తుమస్తాన్ భగవత్పాదాన్ భవ-రోగ-భిషగ్-వరాన్||౨||

—సదాశివేంద్రసరస్వతీశ్రీచరణైః కృతా బ్రహ్మసూత్రవృత్తిః

వేదాంతార్థాభిధానేన సర్వానుగ్రహ-కారిణమ్|
యతి-రూప-ధరం వందే శంకరం లోక-శంకరమ్||౩||

—నవపంచాశతమైః ఆచార్యైః శ్రీభగవన్నామబోధేంద్రసరస్వతీశ్రీచరణైః కృతం

హరిహరాద్వైతభూషణమ్

యమాశ్రితా గిరాం దేవీ నందయత్యాత్మ-సంశ్రితాన్|
తమాశ్రయే శ్రియా జుష్టం శంకరం కరుణా-నిధిమ్||౪||

—నవపంచాశతమైః ఆచార్యైః శ్రీభగవన్నామబోధేంద్రసరస్వతీశ్రీచరణైః ప్రణీతమ్

వివరణప్రమేయసంగ్రహాత్మకమ్ అద్వైతభూషణమ్

సర్వ-తంత్ర-స్వతంత్రాయ సదాఽఽత్మాద్వైత-వేదినే|
శ్రీమతే శంకరాస్యాయ వేదాంత-గురవే నమః||౫||

అవిష్ణుత-బ్రహ్మచర్యాన్ అన్వితేంద్ర-సరస్వతీన్|
ఆత్మ-మిథ్యావార-పథాన్ అద్వైతాచార్య-సంకథాన్||౬||

ఆ-సేతు-హిమవచ్ఛేలం సదాచార-ప్రవర్తకాన్|
జగద్-గురూన్ స్తుమః కాంచీ-శారదా-మఠ-సంశ్రయాన్||౭||

—పంచషష్టితమైః పీఠాధిపతిభిః శ్రీమత్సుదర్శనమహాదేవేంద్రసరస్వతీశ్రీచరణైః ప్రణీతః
జగద్గురు-పరంపరా-స్తవః

గురుర్నామ్నా మహిమ్నా చ శంకరో యో విరాజతే|
తదీయాంఘ్రి-గలద్-రేణు-గణాయాస్తు నమో మమ||౮||
—అష్టషష్టితమాచార్యైః శ్రీచంద్రశేఖరేంద్రసరస్వతీశ్రీచరణైః ప్రణీతమ్

కామాక్షీ-కరుణా-రూపం కామకోటి-జగద్గురుమ్|
చిన్మూర్తిం కలయే చిత్తే శంకరాచార్యమవ్యయమ్||౯||
—నవషష్టితమాచార్యైః శ్రీజయేంద్రసరస్వతీశ్రీచరణైః ప్రణీతమ్

భజేఽహం భగవత్పాదం భారతీయ-శిఖామణిమ్|
అద్వైత-మైత్రీ-సద్భావ-చేతనాయాః ప్రబోధకమ్||౧౦||
—సప్తతితమాచార్యైః శ్రీశంకరవిజయేంద్రసరస్వతీశ్రీచరణైః ప్రణీతమ్

శంకర-చరిత్ర-గ్రంథేషు

మేధావీ నిగమ-పటుర్భహు-శ్రుతో వా యేనర్తే న కలయితా కిలాత్మ-తత్త్వమ్|
తన్నేత్రం తమసి చ దివ్య-దృష్టి-దాయి శ్రేయో నః ప్రదిశతు ధామ దేశికాఖ్యమ్||౧||
—పుణ్యశ్లోకమంజరీ

నమామి శంకరాచార్య-గురు-పాద-సరోరుహమ్|
యస్య ప్రసాదాన్ముఢోఽపి సర్వజ్ఞోఽహం సదాఽస్మహమ్||౨||

వేదే బ్రహ్మ-సమస్తదంగ-నిచయే గర్భోపమస్తత్-కథా-
తాత్పర్యార్థ-వివేచనే గురు-సమస్తత్-కర్మ-సంవర్ణనే|
ఆసీజ్ఞమినిరేవ తద్-వచన-జ-ప్రోద్బోధ-కందే సమో
వ్యాసేనైవ విభాతి సద్గురురసౌ శ్రీ-శంకరాఖ్యః క్షితౌ||౩||

అద్వైతార్థవ-పూర్ణ-చంద్రమభిదా-పద్మాటవీ-భాస్కరం
విద్వత్-కోటి-సమర్చితాంఘ్రి-యుగలం ప్రద్యేష-కక్షానలమ్|
హృద్యాభేద్య-సమస్త-వేద-జనిత-ప్రోద్బుద్-వివేకాంకురం
స్విద్యద్-వాగమృతం పరాత్-పర-గురుం శ్రీ-శంకరం తం భజే||౪||

—ఆనందగిరియశంకరవిజయః

గామాక్రమ్య పదేఽధికాంచి నిబిడం స్కందైశ్చతుర్భుస్తథా
వ్యావృణ్వన్ భువనాంతరం పరిహరంతాపం స-మోహ-జ్వరమ్|
యః శాఖీ ద్విజ-సంస్తుతః ఫలతి తత్ స్వాద్యం రసాఖ్యం ఫలం
తస్మై శంకర-పాదపాయ మహతే తన్మస్తి-సంధ్యం నమః||౫||

—వ్యాసాచలీయశంకరవిజయః

దేశే కాలడి-నామ్ని కేరల-ధరా-శోభా-కరే సద్-ద్విజే
జాతః శ్రీపతి-మందిరస్య సవిధే సర్వజ్ఞతాం ప్రాప్తవాన్|
భూత్వా షోడశ-వత్సరే యతి-వరో గత్వా బదర్యాశ్రమం
కర్తా భాష్య-నిబంధనస్య సు-కవిః శ్రీ-శంకరః పావనః||౬||

—గోవిందానందరచితే శంకరాచార్యచరితే

అజ్ఞానాంతర్గహన-పతితాన్ ఆత్మ-విద్యోపదేశైః
త్రాతుం లోకాన్ భవ-దవ-శిఖా-తాప-పాపచ్యూమానాన్|
ముక్త్వా మౌనం వట-విటపినో మూలతో నిష్పతంతీ
శంభోర్మూర్తిశ్చరతి భువనే శంకరాచార్య-రూపా||౭||

—నవకాలిదాసమాధవకవికృతః శంకరదిగ్విజయః

కేవే శంకర-సద్గురోర్గుణ-గణా దిగ్-జాల-కూలంకషాః
కాలోన్మీలిత-మాలతీ-పరిమలావష్టంభ-ముష్టింధయాః|
క్వాహం హంత తథాపి సద్గురు-కృపా-పీయూష-పారంపరీ-
మగ్నోన్మగ్న-కటాక్ష-వీక్షణ-బలాదస్మి ప్రశస్తోఽర్హతామ్||౮||

—సంక్షేపశంకరవిజయే

శ్రీమచ్ఛంకర-సద్గురోర్భగవతోఽగాధామసాధారణీం
 వాణీం నః ప్రతనీయసీం ముహూరిమాం గాఢుం సముత్కంఠతే|
 తన్మూర్తిః ప్రభురేవ భక్త-జనతా-వాత్సల్య-వైపుల్య-భూః
 అస్మై సాధు దదాతు శస్త్ర-దయయా హస్తావలంబం హరః||౯||

—వల్లీసహాయకవికృతౌ ఆచార్యదిగ్విజయే

అన్యైః వేదాంతాచార్యైః కృతాః స్తుతయః

ప్రచార్యం సర్వ-లోకేషు సంచార్యం హృదయాంబుజే|
 విచార్యం సర్వ-వేదాంతైః ఆచార్యం శంకరం భజే||౧||

—నారాయణీయోపనిషద్భాష్యే

భగవత్పాద-పాదాబ్జ-పాంసవః సంతు సంతతమ్|
 అపారాసార-సంసార-సాగరోత్తార-సేతవః ||౨||

—చిత్సుఖాచార్యాణాం భాష్యభావప్రకాశికాయామ్

ఉద్భృత్య వేద-పయసః కమలామివాభ్యైః
 ఆలింగితాఖిల-జగత్-ప్రభవైక-మూర్తిమ్ |
 విద్యామశేష-జగతాం సుఖ-దామదాద్ యః
 తం శంకరం విమల-భాష్య-కృతం నమామి||౩||

—వివరణాచార్యాణాం పంచపాదికావివరణే

యద్-భాష్యాంబుజ-జాత-జాత-మధుర-ప్రేయోమధు-ప్రార్థనా-
 సార్థ-వ్యగ్ర-ధియః సమగ్ర-మరుతః స్వర్గేఽపి నిర్వేదినః|
 యస్మిన్ ముక్తి-పథః పథీన-మునిభిః సంప్రార్థితః సంబభౌ
 తస్మై భాష్య-కృతే నమోఽస్తు భగవత్పాదాభిధాం బిభ్రతే||౪||

—ఆనందగిర్యాచార్యాణాం సూత్రభాష్యవ్యాఖ్యానాయాం - ౬

శ్రీ-గురుం భగవత్పాదం శరణ్యం భక్త-వత్సలమ్|
 శివం శివ-కరం శుద్ధమప్రమేయం నమామ్యహమ్||౫||

—అద్వైతసభాయాః బ్రహ్మవిద్యాపత్రికాయాం ప్రకాశితే అజ్ఞాతకర్తృకే గుర్వప్టకే

తం వందే శంకరాచార్యం లోక-త్రితయ-శంకరమ్|
సత్-తర్క-నఖరోద్గీర్ణ-వావదూక-మతంగజమ్ ||౬||

—తత్త్వబోధభగవత్ప్రణీతే తత్త్వబోధే

ఆనంద-ఘనమద్వంద్యం నిర్వికారం నిరంజనమ్|
భజేఽహం భగవత్పాదం భజతామభయ-ప్రదమ్||౭||

—మనీషా-పంచక-వ్యాఖ్యానే

యద్-భాష్యోక్తేర్లవ-పరిజుషశ్చాత్ర-వర్గా మహాంతః
నిర్భిందంతి ప్రబల-మతయో వాది-శైలం సమస్తమ్|
యైర్వేదాభేరమృతమివ సద్-భాష్యమాపత్ ప్రకాశం
తత్-పాదాబ్జం స్ఫురతు హృదయే హ్యుద్భృతం సర్వదా మే||౮||

—మనీషాపంచరత్నలఘువివరణే

మహా-మోహ-పంకే విరించాచరాంతం
ప్రజా-హస్తినం మగ్నమాలోక్య భాష్యే|
జలైః క్షాలయిత్వాఽఽత్మ-విద్యా-దివం యో
నయత్యేకలం శంకరం తం నమామి||౯||

—జ్ఞానామృతయతేః కృతౌ విద్యాసురభిసంజ్ఞకే నైష్కర్మసిద్ధివివరణే

సంసార-సర్ప-పరిదష్ట-వినష్ట-జంతు-
సంజీవనాయ పరయా కృపయోపపన్నః|
బ్రహ్మవబోధ-పరమౌషధముద్వహన్ యః
తం శంకరం పరతరం భిషజాం భజామి||౧౦||

—అద్వైతబోధామృతమ్

వేదాంతాంభోగభీరా నయ-మకర-కులా బ్రహ్మ-విద్యాబ్జ-షండా
పాషండోత్తుంగ-వృక్ష-ప్రమథన-నిపుణా మాన-వీచీ-తరంగా|
యస్యాస్యాత్థా సరస్వత్యఖిల-భవ-భయ-ధ్వంసినీ శంకరస్య
గంగా శంభోః కపర్దాదివ నిఖిల-గురోర్నామి తత్-పాద-పద్మమ్||౧౧||

—జ్ఞానఘనపాదానాం తత్త్వశుద్ధౌ

సూత్ర-ప్రగ్రహ-వేద-వాజిని మహానీమాంసక-స్యందనే
 తిష్ఠన్ భాష్య-పినాకముజ్జ్వల-గుణం కృత్వాఽఽత్మ-ధీ-సాయకమ్|
 ఆకృప్య ప్రదహన్నశేష-విపదాం మూలం పురాణాం త్రయం
 భూయాన్నోఽభినవః పురారిరశుభస్యోచ్చిత్తయే శంకరః||౧౨||

—రామానందస్య ఋజు-వివరణ-వ్యాఖ్యానామ్

యద్-భాష్య-సాగర-జ-యుక్తి-మణీన్ ప్రకీర్ణాన్
 ప్రాప్యోధునా కతిపయాన్ కవయో భవంతి|
 తస్మై నమో జన-మనోబ్జ-దివాకరాయ
 కృత్వాగమార్థ-నిలయాయ యతీశ్వరాయ||౧౩||

—బోధనిధి-కృతే ఉపదేశ-ప్రకరణ-వివరణే

వేదాంతార్థం గభీరం హ్యతి-సుగమతయా బోధయామీతి విష్ణుః
 వ్యాసాత్మాఽసూత్రయత్ తద్ దురధిగమమభూద్ వాది-దుర్బుద్ధి-భేదాత్|
 భిందన్ దుర్బుద్ధి-భేదం య ఇహ కరుణయాఽభాష్యయద్ భాష్యమేతత్
 తం వందే సర్వ-వంద్యం త్రి-జగతి భగవత్పాద-సంజ్ఞం మహేశమ్||౧౪||

—రామానందసరస్వతీకృతవివరణోపన్యాసే

త్రి-వర్ణేణాక్రాంతే జనన-మరణాది-వ్రణ-భువా
 జనేఽస్మిన్ సర్వస్మింస్తిమిర-పరిణాహైక-శరణే|
 నిషేక్షుం నిధ్యాతోఽమృతమగ-పతిః శంకర ఇతి
 స్వ-నామ వ్యాఖ్యాతుం జయతి కుహనా-భిక్షురనిశమ్||౧౫||
 —అభినవద్రావిడాచార్య-శ్రీబాలకృష్ణానందసరస్వతీనాం శారీరకమీమాంసాభాష్యవార్తికే

శ్రీ-సంబంధముదీక్ష్య వాచక-పదే యాన్ శార్ంగిణం వైష్ణవాః
 చంద్రోత్తంస-పదాస్పదత్వ-కలనాచ్ఛంభుం చ శైవా విదుః|
 ఆనందాద్వయ-శోభమాన-పరమ-ప్రేమాస్పదం యోగినః
 తాన్ పాదాంబుజ-రేణు-ధూత-తమసో వందే సదా శ్రీ-గురూన్||౧౬||

—గంగాధరసరస్వత్యాఖ్యభిక్షుణా రచితాయామ్ ఆత్మసామ్రాజ్యసిద్ధివ్యాఖ్యానామ్

నమః శ్రీ-శంకరాచార్య-గురవే శంకరాత్మనే|
 శరీరిణాం శంకరాయ శంకర-జ్ఞాన-హేతవే||౧౭||

—నృసింహాశ్రమవిరచితాయాం తత్వబోధిన్యాఖ్యానాం సంక్షేపశారీరకటీకాయామ్

యాఽనుభూతిః స్వయం-జ్యోతిరాదిత్యేశాన-విగ్రహా|
శంకరాఖ్యా చ తం నౌమి సురేశ్వర-గురుం పరమ్||౧౮||

—నృసింహప్రజ్ఞమునికృతే బృహదారణ్యకభాష్యవార్తకన్యాయతత్త్వవివరణే

సంసారాబ్ధి-నిషణ్ణాజ్ఞ-నికర-ప్రోజ్జహీర్షయా |
కృత-సంహననం వందే శంకరం లోక-శంకరమ్||౧౯||

—విజ్ఞానవాసయతిరచితాయాం పంచపాదికావ్యాఖ్యానాయామ్

వేదాంతార్థ-తదాభాస-క్షీర-నీర-వివేకినమ్ |
నమామి భగవత్పాదం పర-హంస-ధురంధరమ్||౨౦||

—అమలానందసరస్వతీనాం వేదాంతకల్పతరౌ

నానా-భాష్యాదృతా సా సగుణ-ఫల-గతిర్వేద-విద్యా-విశేషైః
తత్-తద్-దేశాప్తి-రమ్యా సరిదివ సకలా యత్ర యాత్యంశ-భూయమ్|
తస్మిన్నానంద-సింధావతిమహతి ఫలే భావ-విశ్రాంతి-ముద్రా
శాస్త్రస్యోద్ఘాటితా యైః ప్రణమత హృది తాన్ నిత్యమాచార్య-పాదాన్||౨౧||

—అప్పయదీక్షితానాం న్యాయరక్షామణౌ

ప్రచండ-పాఖండ-విఖండనోద్యతం త్రయీ-శిరోర్థ-ప్రతిపాదనే రతమ్|
బుద్ధైర్నుతం యోగ-కలాభిరావృతం నమామి తం శంకర-దేశికం తతమ్||౨౨||

—సచ్చిదానందసరస్వతీకృతాయామ్ ఆర్యావ్యాఖ్యానాయామ్

దృష్ట్వా యో దివ్య-దృష్టిః కలి-యుగ-సమయే “మంద-భాగ్యా మనుష్యాః
తస్మాత్ తంత్ర-ప్రపంచః సుర-యజన-విధిర్మత్-కృతో నిష్ఫలః స్యాత్”|
ఇత్యావిర్భూయ పృథ్వాం పునరపి కృతవాంస్తంత్ర-సారం గిరీశః
తం వందే శంకరాఖ్యం మహితతమ-మనః-ప్రార్థనీయార్థ-రూపమ్||౨౩||

—ప్రపంచసారసంబంధదీపికాయామ్

యేనాద్వంద్వమఖండమక్షయ-పదం ప్రాదర్శి తాపాపహం
భాష్య-గ్రంథి-నిబంధనైః శ్రుతి-శిరోవాక్యార్థ-విద్యోతిభిః|
నిత్యో యత్ర సమస్త-సద్-గుణ-గణస్తం శంకరాచార్య-గీర్
విఖ్యాతం ముని-మౌలి-లాలిత-పద-ద్వంద్వం సదా సంశ్రయే||౨౪||

—రామతీర్థస్వామిరచితాయామ్ అన్వయార్థప్రకాశికాఖ్యానాయాం సంక్షేపశారీరకవ్యాఖ్యానాయామ్

వేదాంత-వ్రాత-నీరం శత-పథ-కథిత-న్యాయ-రత్న-ప్రపూరం
 పారావారం సుతారం నిగమ-ముఖ-షడంగాత్మ-సద్-గ్రాహ-ఘోరమ్|
 కారం-కారం సుగాహం శ్రుత-మత-మధితైర్బ్రహ్మ-విద్యామృతం యః
 ప్రాదాదాదాయ తస్మాదశరణ-శరణం శంకరం తం నమామః||౨౫||
 —ఆనందపూర్ణరచితాయాం న్యాయకల్పలతికానామ్నాం సురేశ్వరవార్తకటీకాయామ్

వేదాంతార్థ-విభాసకాయ గురవే శాంతాయ సంన్యాసినే
 నానా-వాది-నగేంద్ర-సంఘ-పవయే యోగీంద్ర-వంద్యాయ చ|
 మోహ-ధ్వాంత-దివాకరాయ భగవత్పాదాభిధాం బిభ్రతే
 తస్మై భాష్య-కృతే నమోఽస్తు సతతం పూర్ణాయ బోధాత్మనే||౨౬||
 —తైత్తిరీయభాష్యటీకాయామ్

యే వేదాంత-సుధోదధిం సుమనసాం నిశ్శ్రేయసాయ స్వయం
 నిర్మథ్యోదహరన్నిరూపణ-గుణావృత్తేన చేతోమథా|
 అద్వైతామృతమాసురాసుశయినామాస్వాదనీయేతరత్
 తానాఽఽస్మాక-గురోరుపైమి భగవత్పాదాదిమాన్ దేశికాన్||౨౭||
 —కృష్ణానందయతికృతౌ సిద్ధాంతసిద్ధాంజనే

కాలే శివః క్రమ-వశాత్ కలి-దోష-దుష్టే
 యః సంప్రదాయ-రహితం తదపేక్ష్య భూయః|
 క్షోణ్యామవాతరదశేష-జగద్ధితార్థీ
 శ్రీ-శంకరాఖ్యమమలం గురుమాశ్రయే తమ్||౨౮||
 —నారాయణకృతౌ ప్రపంచసారార్థదీపే

వేదాద్యాగమ-దుగ్ధ-సింధు-మథనాత్ తన్మేయ-మంథాద్రిణా
 దివ్యాభోగ-విచార-వాసుకి-వశాదాశ్రిత్య ధైర్యం పరమ్|
 బ్రహ్మోద్బోధ-సుధాం విధాయ దయయా మర్త్యానమర్త్యానమీ
 కుర్వంతో గురవో జయంతి జగతాం లక్ష్మీశ-వద్ రక్షకాః||౨౯||
 —వరదరాజపండితకృతౌ ఖండనమండనే

యదీయ-వాక్-సూర్య-రుచి-ప్రణాశితః
 హృదంధ-కారో నమతామశేషతః|
 మహాత్మనః శిష్య-హితే సదా రతాన్
 నమామి తాన్ శంకర-పూజ్య-దేశికాన్||౩౦||

—శంకుకవిరచితే కైవల్యనవనీతే

యద్-వక్త్రాంబుజ-నిస్సృతం పరమకం శ్రీ-సూత్ర-భాష్యామృతం
 పీత్వా మాదృశ-జీవ-భంగ-నిచయా నందంతి మోక్షాంగణే|
 నానా-వాది-మదేభ-భంజన-మహా-వ్యగ్రోగ్ర-కంఠీరవాన్
 వందే వ్యాస-మునీంద్ర-శంకర-ముఖాన్ సద్-దేశికాంస్తానహమ్||౩౧||

—అమరేశ్వరశాస్త్రిరచితే అజ్ఞానధ్వాంతచండభాస్కరే

యో లోకోపకృతి-ప్రవిష్ట-హృదయో జిత్వాఽతిబాహ్యం మతం
 శ్రీమచ్ఛంకర-శబ్ద-పూర్వ-భగవత్పాదాభిధానం గతమ్|
 సద్-వేదాంత-రహస్య-వత్ స్ఫుటితవాన్ గోప్యం రహో-మానవం
 తం వందే భగవంతమంతక-రిపుం సర్వాంతరాయ-చ్ఛిదమ్||౩౨||
 —కామేశ్వరసూరికృతాయామ్ అరుణామోదినీనామ్నాం సౌందర్యలహరీవ్యాఖ్యానాయామ్
 అఖిల-పర-హంస-దేశికమాగమ-గూఢార్థ-దర్శకం ప్రాజ్ఞమ్|
 స్వానంద-పూర్ణ-సాగరమనిశమహం నౌమి శంకరాచార్యమ్||౩౩||

—నాగనాథరచితే ఆత్మబోధప్రకరణే

విష్ణవే వ్యాస-రూపాయ బ్రహ్మ-సూత్ర-కృతే నమః|
 మహేశాయ చ తద్-భాష్య-కృతే శంకర-రూపిణే||౩౪||

—అల్లాలసూరిరచితే భామతీతిలకే

హర-లీలావతారాయ శంకరాయ వరౌజసే|
 కైవల్య-కలనా-కల్ప-తరవే గురవే నమః||౩౫||

—ఉమామహేశ్వరరచితాయాం తత్త్వచంద్రికాయామ్

యత్-పాదాబ్జ-ప్రభవ-విమల-శ్రీ-పరాగాలి-భాస్వాన్
 మత్-స్వాంత-స్థం ప్రణుదతి తమః-పుంజమత్యంత-చండమ్|
 యత్-కారుణ్య-ప్లవ-పరిజుషా తారితోఽనేన తూర్ణం
 సంసారాబ్ధిః ప్రణతిరనిశం స్యాద్ గురూణాం పదాబ్జే||౩౬||

—సీతారామసూరిరచితే వేదాంతకౌస్తుమే

పారాశర్య-వచోవిలాస-మస్మతైః సూత్రైః క్రమేణాతతైః
 అత్యస్తైః ప్రకటీచకార భగవాన్ యో భాష్య-సంజ్ఞం పటమ్|
 అజ్ఞానోద్భవ-జాడ్య-నాశ-కరణం స్వానంద-దం సేవినాం
 తం వందేఽఖిల-యోగి-వంద్య-చరణం శ్రీ-శంకరం శం-కరమ్||౩౭||
 —కమలాకరదేవకృతౌ ఆనందవిలాసే

యోఽయం దైవత-సార్వభౌమ-విభవో విశ్వాధికో రుద్ర ఇ
 త్యాద్యైరాద్య-వచోభిరద్యయపరైరద్యాపి సంస్తాయతే|
 అద్యైతాత్మ-విబోధనాయ విదుషామిచ్ఛా-సమంగీకృత-
 శ్రీమచ్ఛంకర-దేశికేంద్ర-వపుషం శ్రీ-శంకరం భావయే||౩౮||
 —శంకరాచార్యాష్టకే

శంకర-వాఙ్మహిమా

అధిగత-భిదా పూర్వాచార్యానుపేత్య సహస్ర-ధా
 సరిదివ మహీ-భాగాన్ సంప్రాప్య శౌరి-పదోద్ధతా|
 జయతి భగవత్పాద-శ్రీమన్ముఖాంబుజ-నిర్గతా
 జనన-హరణీ సూక్తిర్బ్రహ్మాద్వయైక-పరాయణా||౧||
 —అప్పయ్యదీక్షితానాం సిద్ధాంతలేశసంగ్రహే

సంసారాధ్వని తాప-భాను-కిరణ-ప్రోద్భూత-దాహ-వృథా-
 ఖిన్నానాం జల-కాంక్షయా మరు-భువి శ్రాంత్యా పరిభ్రామ్యతామ్|
 అత్యాసన్న-సుఖాంబుధిం సుఖ-కరం బ్రహ్మాద్వయం దర్శయ-
 ంత్యేషా శంకర-భారతీ విజయతే నిర్వాణ-సందాయినీ||౨||
 —వివేకచూడామణౌ

జయ-ఘోషః

శ్రీ-శంకరాచార్య-వర్య బ్రహ్మ-జ్ఞాన-ప్రదాయక|
 అజ్ఞాన-తిమిరాదిత్య సుజ్ఞానాబ్ధి-సుధాకర||౧||
 జ్ఞాన-ముద్రాంచిత-కర శిష్య-హృత్-తాప-హరక|
 కమ్ర-ముక్తి-గృహ-ద్వార-కవాట-ఘ్న-పదాంబుజ||౨||

(స్వామిన్ ! జయ ! విజయీ భవ !)

షణ్మత-స్థాపనాచార్య త్రయీ-మార్గ-ప్రకాశక |
ప్రసన్న-వదనాంభోజ పరమార్థ-ప్రకాశక || 3 ||

జ్ఞానాత్మకైక-దండాధ్య కమండలు-లసత్-కర |
కాషాయ-వసనోపేత భస్మోద్ధూలిత-విగ్రహ || 4 ||

(స్వామిన్ ! జయ ! విజయీ భవ !)

శ్రీమత్-కైలాస-నిలయ-సచ్చివాంశావతారక |
కాలటీ-క్షేత్ర-నివసదార్యాంబా-గర్భ-సంశ్రిత || 5 ||

శివాది-గురు-వంశాంబునిధి-రాకేశ-సన్నిభ |
పితృ-దత్తాస్వర్థ-భూత-శంకరాఖ్యా-సముజ్జ్వల || 6 ||

(స్వామిన్ ! జయ ! విజయీ భవ !)

అభ్యస్త-వేద-వేదాంగ నిఖిలాగమ-పారగ |
దరిద్ర-బ్రాహ్మణీ-దత్త-భిక్షామలక-తోషిత || 7 ||

స్వర్ణామలక-సదృష్టి-ప్రసాదానందిత-ద్విజ |
అష్ట-వర్ష-చతుర్-వేదిన్ ద్వాదశాఖిల-శాస్త్ర-గ || 8 ||

(స్వామిన్ ! జయ ! విజయీ భవ !)

సరిద్-వర్మాతప-శ్రాంత-మాతృ-దుఃఖాపనోదక |
నక్ర-గ్రహ-వ్యాజ-మాతృ-మత-పారమహంస్యక || 9 ||

చింతనా-మాత్ర-సాన్నిధ్య-కరణాశ్వాసితాంబక |
సోమోద్భవా-తటీ-క్లప్త-సౌమ్య-గోవింద-సేవన || 10 ||

(స్వామిన్ ! జయ ! విజయీ భవ !)

గోవిందార్య-ముఖావాప్త-మహావాక్య-చతుష్టయ |
యోగ-సిద్ధి-గృహీతేందుభవా-పూర-కమండలో || 11 ||

గుర్వనుజ్ఞాత-విశ్వేశ-దిదృక్షా-గమనోత్సుక |
చండాలాకార-విశ్వేశ-ప్రశ్నానుప్రశ్న-హర్షిత || 12 ||

(స్వామిన్ ! జయ ! విజయీ భవ !)

విశ్వేశానుగ్రహవాప్త-భాష్య-గ్రథన-నైపుణ |
భాష్య-స్ఫుట-శ్రుతిశిరో-మత-తత్త్వాభిలాపక||౧౩||

యదూద్యహ-ప్రోక్త-గీతా-యాథాతథ్య-వివేచక |
బ్రహ్మసూత్రార్థ-సంవాద-హృష్యత్-సత్యవతీ-సుత||౧౪||

(స్వామిన్ ! జయ ! విజయీ భవ !)

మందాకినీ-ఝరీ-రమ్య-భాష్య-పావిత-భూతల|
భాష్య-సార-ప్రకరణ-కృత-జిజ్ఞాసు-తోషణ ||౧౫||

సౌందర్య-లహరీ-ముఖ్య-బహు-స్తోత్ర-విధాయక |
యోగజాగ్ని-కృత-స్వాంబా-యజ్ఞ-స్థాపిత-సత్పథ||౧౬||

(స్వామిన్ ! జయ ! విజయీ భవ !)

త్రిరథీతాత్మీయ-భాష్య-సనందన-సమాశ్రయ|
కుకూలానల-కూట-స్థ-కుమారిల-కృతానతే||౧౭||

కర్మక-పథికోద్ధండ-మండనాంత్యాశ్రమ-ప్రద|
కంజ-యోన్యవతార-శ్రీ-సురేశ్వర-సుదేశిక ||౧౮||

(స్వామిన్ ! జయ ! విజయీ భవ !)

యథావత్-తత్త్వ-విజ్ఞాతృ-హస్తామలక-సద్గురో|
తోటకాభివ్యక్త-భక్తి-తత్త్వ-జ్ఞానాధ్య-శిష్యక ||౧౯||

పృథ్వీధవాది-శిష్యేషు-శిరోధృత-పద-ద్యయ |
శారదా-స్థాపనా-పూత-ఋశ్యశృంగ-గిరి-స్థల||౨౦||

(స్వామిన్ ! జయ ! విజయీ భవ !)

కకుబ్జయ-మహాయాత్రా-పవిత్రిత-మహీతల|
రామేశ్వరాది-మేర్వంత-ప్రతిష్ఠాపిత-సన్మత ||౨౧||

అద్వైత-స్థాపనాచార్య భగవత్పాద-సంజ్ఞక|
వేద-వేదాంత-సంప్రోక్త-రక్షార్థ-మఠ-కల్పన||౨౨||

(స్వామిన్ ! జయ ! విజయీ భవ !)

కైలాస-యాత్రా-సంప్రాప్త-చంద్రమౌలి-ప్రపూజక|
నేపాల-కేదార-వర-సిద్ధి-లింగ-నిధాయక ||౨౩||

చిదంబర-సభా-న్యస్త-మోక్ష-లింగ యతీశ్వర|
 తుంగా-భద్రా-సంగ-భూమి-భోగ-లింగ-సమర్చన||౨౪||
 (స్వామిన్ ! జయ ! విజయీ భవ !)

శ్రీచక్రాత్మక-తాటంక-పోషితాంబా-మనోరథ |
 కాంచ్యాం శ్రీచక్ర-రాజాఖ్య-యంత్ర-స్థాపన-దీక్షిత||౨౫||

భేరీ-పటహ-వాద్యాది-రాజ-లక్షణ-లక్షిత |
 సర్వజ్ఞ-పీఠాధ్యారోహ-లుప్త-సార్వజ్ఞ్య-సంశయ||౨౬||
 (స్వామిన్ ! జయ ! విజయీ భవ !)

వాదార్థాగత-సర్వజ్ఞ-బాల-సంన్యాస-దాయక|
 శారదా-మఠ-మేరు-శ్రీ-యోగలింగాభిషేచన ||౨౭||

సోపాన-పంచకోద్ధోష-కృత-శిష్యానుశాసన |
 సత్యవ్రత-సమాఖ్యాత-కాంచ్యంతరిత-విగ్రహ||౨౮||
 (స్వామిన్ ! జయ ! విజయీ భవ !)

కాంచీపురాభరణ-కామద-కామకోటి-పీఠాభిషిక్త వర-దేశిక-సార్వభౌమ|
 సార్వజ్ఞ్య-శక్త్యధిగతాఖిల-మంత్ర-తంత్ర-చక్ర-ప్రతిష్ఠితి-విజృంభిత-చాతురీక||౨౯||
 (స్వామిన్ ! జయ ! విజయీ భవ !)



- సమ్మాన్యైః బ్రహ్మశ్రీ-ప్రాంత్యంగరై-సుబ్రహ్మణ్యశాస్త్రిభిః పూర్వం సంకలితా ఆచార్యప్రశస్తిః। తైః టిప్పణ్యాదిభిః సమలంకృతే, తచ్చిష్టైః శాస్త్రచింతామణి-రామకృష్ణశాస్త్రిభిః సంపాదితే బ్రహ్మసూత్రభాష్యపుస్తకే శ్రీమచ్ఛంధ్రశేఖరేంద్రసరస్వతీశ్రీపాదానాం షష్ట్యబ్దపూర్త్యవసరే (౧౯౫౪ లౌకికాబ్దే) ప్రకాశితే అంతర్భావితా సా।
- శ్రీశంకరభక్తజనసభయా ప్రకాశితే అద్వైతాక్షరమాలికాయాః ద్వితీయసంస్కరణపుస్తకే (౧౯౭౮ లౌ ☐) అపి ఏతాదృశః సంగ్రహః ప్రకాశితః।
- శిమిఱి-వేంకట-రాధాకృష్ణశాస్త్రిభిః భగవత్పాద-ప్రశస్తి-మకరందః (౧౯౮౦ లౌ ☐) తదుపరి భగవత్పాద-ప్రశస్తి-మంజరీ చ (౨౦౦౯ లౌ ☐) ప్రకాశితౌ।

ఏతాని ఆధృత్య సంకలితః పద్యసంగ్రహః బ్రహ్మశ్రీ-ప్రాంత్యంగరై-శాస్త్రి-వర్య-శిష్యాణాం బ్రహ్మశ్రీ-మణి-ద్రవిడ-శాస్త్రిణామ్ అంతేవాసినా, శ్రీ-కామకోటి-పీఠాధీశ్వరాణామ్ ఆజ్ఞయా భగవత్పాద-చరిత-విషయే బ్రహ్మశ్రీ-రాధాకృష్ణ-శాస్త్రిణాం మార్గదర్శనం ప్రాప్తవతా, తేషామేవ ఆజ్ఞయా కామకోటి-పీఠ-పరంపరాగత-శ్రీ-సదాశివ-బ్రహ్మేంద్ర-సన్నిధి-వాస్తవ్యేన శ్రీరమణశర్మణా, తేషామేవ ఆజ్ఞయా పునః యథామతి సంశోధ్య ప్రకాశితః।

